

## مرد کے لیے دنداسہ استعمال کرنا کیسا؟

مجیب: مفتی محمد قاسم عطاری

فتویٰ نمبر: 23

تاریخ اجراء: 06 ذوالحجہ الحرام 1442ھ / 17 جولائی 2021ء

### دارالافتاء اہلسنت

(دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ مرد کا دنداسہ استعمال کرنا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

دنداسے کے استعمال کا تعلق عرف و عادت کے ساتھ ہے، ہمارے ہاں پاکستان میں عمومی عادت کے لحاظ سے حکم شرعی یہ ہے کہ مرد کا دنداسہ استعمال کرنا، ناجائز و گناہ ہے، کیونکہ ہمارے عرف میں دنداسے کا استعمال عورتوں کے ساتھ خاص ہے۔ اگر کسی جگہ کا عرف ایسا نہ ہو تو وہاں کا حکم جدا ہوگا۔

فقہائے کرام نے عورتوں سے مشابہت کی وجہ سے علیک (وہ گوند جو عورتیں دانتوں کی صفائی اور خوبصورتی کے لیے استعمال کرتی ہیں) کا استعمال مردوں کے لیے مکروہ و ممنوع قرار دیا ہے، کیونکہ یہ عورتوں کے ساتھ خاص ہے، اسی طرح دنداسہ کا استعمال بھی عورتوں کے ساتھ خاص ہے، لہذا جب مرد اس کو استعمال کرے گا، تو اس میں عورتوں کے ساتھ مشابہت پائی جائے گی اور نبی کریم صلی اللہ علیہ وآلہ وسلم نے عورتوں کی مشابہت اختیار کرنے والے مردوں پر لعنت فرمائی ہے۔

یہ بھی یاد رہے کہ مردوں کو دانتوں کی صفائی کے لیے مسواک کا استعمال کرنا سنت اور باعثِ اجر و ثواب ہے، رسول اللہ صلی اللہ علیہ وآلہ وسلم نے مسواک کے استعمال کی بہت زیادہ تاکید فرمائی ہے، حتیٰ کہ ارشاد فرمایا: اگر مجھے اپنی اُمت کے مشقت میں پڑنے کا خوف نہ ہوتا، تو میں انہیں ہر (نماز کے وقت) وضو کے ساتھ مسواک کرنے کا حکم دیتا، اس لیے مردوں کو مسواک کے استعمال کا اہتمام کرنا چاہیے۔

زنانہ مشابہت اختیار کرنے والے مردوں کے متعلق حدیثِ پاک میں ہے: ”عن ابن عباس رضی اللہ عنہما قال: لعن رسول اللہ صلی اللہ علیہ وسلم المتشبهین من الرجال بالنساء، والمتشبهات من النساء

بالرجال“ ترجمہ: حضرت ابن عباس رضی اللہ عنہما بیان کرتے ہیں کہ رسول اللہ صلی اللہ علیہ وآلہ وسلم نے مردوں سے مشابہت اختیار کرنے والی عورتوں اور عورتوں سے مشابہت اختیار کرنے والے مردوں پر لعنت فرمائی ہے۔ (صحیح بخاری، کتاب اللباس، باب المتشبهون بالنساء، جلد 2 صفحہ 874، مطبوعہ کراچی)

اوپر بیان کردہ حدیث پاک کی شرح میں علامہ ابوالحسن ابن بطل رحمۃ اللہ علیہ (سال وفات: 449ھ) لکھتے ہیں: ”لا يجوز للرجال التشبه بالنساء في اللباس والزينة التي هي للنساء خاصة“ ترجمہ: مردوں کو عورتوں کے ساتھ لباس اور ان کی مخصوص زیب و زینت میں مشابہت اختیار کرنا، ناجائز ہے۔ (شرح صحیح بخاری لابن بطل، کتاب اللباس، جلد 9، صفحہ 140، مطبوعہ الرياض)

شیخ الاسلام والمسلمین اعلیٰ حضرت الشاہ امام احمد رضا خان رحمۃ اللہ علیہ (سال وفات: 1340ھ/1921ء) لکھتے ہیں: ”مرد کو عورت، عورت کو مرد سے کسی لباس وضع، چال ڈھال میں بھی تشبہ حرام نہ کہ خاص صورت و بدن میں۔“ (فتاویٰ رضویہ، کتاب الحظر والاباحہ، جلد 22، صفحہ 664، مطبوعہ رضافاؤنڈیشن)

علک کے مردوں کے لیے مکروہ ہونے کے متعلق تبیین الحقائق، بحر الرائق، نہر الفائق، فتح القدير اور دیگر کتب فقہ میں ہے، واللفظ للاول: ”(وکرہ ذوق شیء ومضغه بلا عذر ومضغ العلك)... وفي غير الصوم لا يكره للمرأة لأنه يقوم مقام السواك في حقهن، لأن بنيتهن ضعيفة فلا تحتمل السواك وهو ينقي الأسنان ويشد اللثة كالسواك ويكره للرجال إذ الم يكن من علة لمافيه من التشبه بالنساء“ ترجمہ: اور روزہ کی حالت میں کسی چیز کو بلا عذر چکھنا اور چبانا اور علك (درختوں سے نکلنے والی گوند) کو چبانا، مکروہ ہے اور روزہ کے علاوہ عورتوں کے لیے علك کا استعمال مکروہ نہیں ہے، کیونکہ یہ ان کے حق میں مسواک کے قائم مقام ہے، اس لیے کہ ان کے مسوڑھے کمزور ہونے کی وجہ سے مسواک کے متحمل نہیں ہوتے اور علك مسواک کی طرح، دانتوں کو صاف اور مسوڑھوں کو مضبوط کرتا ہے اور مردوں کے لیے بلا وجہ مکروہ ہے، کیونکہ اس میں عورتوں کے ساتھ مشابہت پائی جاتی ہے۔ (تبیین الحقائق، کتاب الصوم، باب ما يفسد الصوم وما لا يفسد، جلد 2، صفحہ 185، مطبوعہ کوئٹہ)

علک کے عورتوں کے ساتھ خاص ہونے کے متعلق علامہ محمد امین ابن عابدین شامی حنفی رحمۃ اللہ علیہ (سال وفات: 1252ھ/1836ء) لکھتے ہیں: ”العادة مضغه خصوصاً للنساء، لأنه سواكهن“ ترجمہ: عادات علك کا استعمال عورتوں کے ساتھ خاص ہے، اس لیے کہ یہ ان کی مسواک ہے۔ (رد المحتار، کتاب الصوم، مطلب فيما يكره للصائم، جلد 3، صفحہ 452، مطبوعہ کوئٹہ)

مفسرِ شہیر حکیم الامت حضرت مفتی احمد یار خان رحمۃ اللہ علیہ (سالِ وفات: 1391ھ/1971ء) لکھتے ہیں: ”

مردوں کے لیے مٹی اور سُکڑا ملنا مکروہ ہے کہ اس میں عورتوں سے مشابہت ہے۔“ (مرآة المناجیح، کتاب الصوم، باب تنزیہ الصوم، الفصل الثالث، جلد 3، صفحہ 181، مطبوعہ گجرات)

مسواک کی فضیلت و اہمیت کے متعلق نبی کریم صلی اللہ علیہ وآلہ وسلم نے ارشاد فرمایا: ”لولا أن أشق على أمتي لأمرتهم بالسواك عند كل وضوء“ ترجمہ: اگر مجھے اپنی اُمت کے مشقت میں پڑنے کا خوف نہ ہوتا، تو میں انہیں ہر (نماز کے وقت) وضو کے ساتھ مسواک کرنے کا حکم دیتا۔ (صحیح بخاری، کتاب الصوم، باب السواک الرطب الخ، جلد 1، صفحہ 259، مطبوعہ کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالٰى عَلَيْهِ وَاٰلِهٖ وَسَلَّمَ



**Darul-Ifta Ahlesunnat (Dawat-e-Islami)**



[www.daruliftaahlesunnat.net](http://www.daruliftaahlesunnat.net)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)